



“ወተንሥኦ እግዚአብሔር ከመ ዘንቃህ እምንዋም”  
“ሽዑ እግዚአብሔር ከምቲ ካብ ድቃሱ ዝተንሥኦ፡ ሰብ ተንሥኦ።”

መዝሙር 78:65

ጐይታናን መድሓኒናን ኢየሱስ ክርስቶስ፡ ንስሙ ምስጋና ይኹን፡ ንድሕነትና፡ ናብዚ ዓለም ኣብ ዝመጸሉ ጊዜ ንሠናይ ተግባር ኩሉ ኣርኢያን ኣብነትን ከዐይኑና ኢዩ። ኣቐዲሙ እታ ናይ ሠናይ ተግባር መሠረት ዝኾነት ጸም ነ40 መዓልትን 40 ለይትን ጸመ። ኣብ ጸም ዝመጽእ ዓባይቲ ፈተናታት ድማ ሠዓረ። እቲ ፈተናታት እንታይ እዩ እንተ ተባህለ፡ ስስዕቲ፡ ትዕቢት፡ ፍቅሪ ገንዘብ። እቲ ፈታኒ፡ ንጐይታ ጠምዩ ምስ ረኣዩ ወዲ እግዚአብሔር እንተ ኹንካሲ፡ እዘን ኣእማን እንጌራ ይኹና በል፡ ምስ በሎ፡ ሰብ ካብ ኣፍ ኣምላኽ ብዝወጽእ ኩሉ ቃል እምበር፡ ብእንጌራ ጥራይ ኣይነበርን፡ ብምባል ንስስዕቲ ብትዕግሥቲ ሠዓሮ። ናብ ላዕሊ ጫፍ ቤተ መቐደስ ኣደይቡ ድማ እስከ ካብዚ ጽደፍ እሞ፡ መላእኽቲ በእዳዎም ከልዕሉኻ ዝብል 2<sup>ይ</sup> ፈተና ምስ ቀረቦ ድማ፡ ንእግዚአብሔር ኣምላኽካ ኣይትፈታተዮ ዝብል ጽሑፍውን ኣሎ፡ ኢሉ ንትዕቢት ብትሕትና ሠዓሮ። መሊሱ ናብ ነዊሕ እምባ ወሲዱ፡ መንግሥታት ኩላ ዓለምን፡ ክብርምን ኣርኣዮሞ፡ ፍግም ኢልካ እንተ ሰገድካለይ እዚ ኩሉ ክህበካ ኢዩ፡ ዝብል ናይ ፍቅሪ ገንዘብ ፈተና ይመጽሞ፡ ጐይታ ድማ ንእግዚአብሔር ኣምላኽካ ሰገድ፡ ንእኡ በይኑ ድማ ተገዛእ፡ ኣምልኽ ኢዩ ዝብል፡ ብምባል ንፍቅሪ ገንዘብ፡ ብምንጻፍ ገንዘብ ሠዓሮ። **ማቴ 4:1-12** እዚ ከኣ ንዓና ኣርኢያን፡ ኣብነትን ክኸውን ኢሉ ኢዩ ዝገበሮ። ኣቦታት መራሕቲ ቤተ ክርስቲያን፡ ወዲ ሰብ በዚኣን እንተ ዘይተሰነፉ ብኻልእ ኣይስነፍን ኢዩ ይብሉና። ድሕርዚ፡ ጸሙ ምስ ወድኦ ኣብ ከተማታት እስራኤል ኣትዩ፡ ሓዋርያት መሪጹን፡ ኣኸቲሉን ቃል ወንጌል ኣበሠረ። እቲ ንዘለዓለም ክዝንቶ ዝነበር ዓባይቲ ተኣምራት እናገበረ፡ ንፊ ዓመትን፡ 3 ወርሕን ምስ መሃረ፡ ዝስቀለሉ ጊዜ ቀረብሞ ቅድሚኒ ፋሲካ ሓደ ሰሙን፡ ካብ ደብረ ዘይቲ፡ ናብ ኢየሩሳሌም ኣድጊ ተወጢሑ ክኣቱ ከሎ፡ ሕዝቢ ኢየሩሳሌም ብሙሉኡ ሕጻናት ከይተረፉ ዝጸውዖም ዘይብሎም፡ ተኣኪቦም “ሆሣዕና! ንወዲ ዳዊት ብስም እግዚአብሔር ዝመጽእ ቡሩኽዩ! ሆሣዕና ኣብ ኣርያም” እናበሉ ካብቲ ኣብ ገምገም መገዲ ዝነበረ ኣእዋም ኣቀጽልቲ ሰለያም እናነሰነሱ፡ ክዳውንቶም እናንጸፉ፡ ብዓቢይ ክብሪ ተቐበልዎ። ኣብ ቤተ መቐደስ ኣትዩ ድማ፡ ነቶም ኣብኡ ዝሸጡን፡ ዝሻዩጡን ዝነበሩ ነጋዶ፡ ኣውጺኡ፡ “ቤተይ፡ ቤት ጸሎት እዩ፡ ቤት ሸቕጥ ኣይትግበርዎ” ብምባል፡ ናይ በዓል ሥልጣን ሥራሕ ኣርኣዮም። መራሕቲ ኣይሁድ ከኣ፡ ነዚ ኩሉ ናይ ሕዝቢ ኣቀባባል፡ ኣብ ቤት መቐደስ ኣትዩ ዘይግባእ ንዝገብሩ ክሰጉጉ ምስ ረኣዩ፡ ቅንኣት መሊኡዎም፡ ብጣዕሚ ሓረቑ፡ ተቈጥዑ። “ናዞም ደቀ መዛሙርትኻ እባ ስቕ ኣብሎም” በልዎም፡ “ካብ ኣፍ ቁልዑን፡ ሕጻናትን ምስጋና ኣዳሎኻ፡ ዝብልዶ ኣየንበብኩምን ኢኹም” በሎም። **ማቴ 21:1-18** እቲ ቀንዲ ናብ ስቕለትን፡ ሞትን ዘብጽሖ ከኣ፡ እዚ ብመዓልቲ ሆሣዕና ዝተገብረሉ ናይ ንጉሥ ኣቀባብላ ኢዩ። ከምኡውን፡ ንኣልኣዛር ካብ ሞት ብምትንሣኡን፡ ካልእ ንዕኡ ዝመስልን፡ ዓባይቲ ተኣምራትን ምስ ረኣዩ፡ ዓቕሎም ጸበቦም ሞ ሽዑ “ንኣድሕዶም ሓንቲኳ ክትገብሩ ከምዘይትኸእሉ ትርእዩዶ ኣሎኹም፡ እንሆ ብዓለሙ ደድሕሪኡ ይስዕብ ኣሎ” ተባሃሃሉ። **ዮሐ 12:19** ካብ ሰንበት ሆሣዕና ጀሚሮም፡ “ከመይ ጌርና ንቕተሎ” ብምባል ጉባኤ ከካይዱ ምስ ቀነዩ፡ “ሮቡዕ ሰቂልና፡ ንቕተሎ” ብዝብል ውሳኔ ተሳማምዑ። ሮቡዕ፡ ኩሉ ጊዜ እንጸም ካብዚ ዝተበገሰ ኢዩ። ምኽሪ ሞቱ ዝተፈጸመሉ ዕለት ስለዝኾነ ኢዩ። ድሕርዚ፡ ጐይታ ሓሙስ፡ ንደቀ መዛሙርቱ ሥርዓት ትሕትና ክርእዮም፡ ኣእጋሮም ሓጺቡ፡ ንሰኻትኩም ድማ ንኣድሕኩም ከምኡ ግበሩ ኢሉ ኣዚዙ፡ እቲ ምእንቲ ሕይወት ኩሉ ዓለም ዝስቀል ሥጋኡን፡ ዝፈሰስ ደሙን፡ ቀረቡ ኩሉኹም ካብኡ ብልዑን ስተዩን ኢሉ ከኣ፡ ሥርዓት ምሥጢር ቍርባን ኣርኣዮም። ንሚሸቱ ዝተሓዘሉ ጊዜ እናቐረበ ምስ ከደ፡ ጌቴሴማኒ ኣብ ዝብሃል ቦታ ከይዱ ኣበርቲዑ ጸለዩ። ንደቀ መዛሙርቱ ከኣ፡ “ናብ ፈተና ከይትኣትዉስ፡ ንቕተኹን፡ ጸልዩን” በሎም። ጸሎቱ ምስ ወደኦ፡ “ተንሥኡ ንኸድ፡ እቲ ዜትሕዘኒ እንሆ ቀረቡ ኢዩ” ብምባል ነቶም ዝሕዝዎ ተቐባበሎም። “ንመን ትደልዩ ኣሎኹም? እንሆ ኣነ ኢዩ፡ ነዚ ኣቶም ይኹዱ ሕደግዎም” ብምባል ብዘይ ገለ ነገር ኣብ ኢዶም ወደቐ፡ ተታሕዘ። መራሕቲ ኣይሁድ

ከም ንሽፍታ፡ ንሰራቕ ዝሕዙ፡ ኣስያፍን፡ ኣባትርን ሓዞም እኳ እንተ መጹ፡ ንሱስ ከም ሕያዋይ በጊሪ ብዘይ ገለ ፅግርግር ብትዕግሥቲ ኢዩ ኣብ ኢዶም ዝወደቐ። “ኣዩ ትዕግሥቲ፡ ከመይ ዝበለ ትዕግሥቲ ኢዩ፤ ኣዩ ትሕትና፡ ከመይ ዝበለ ትሕትና ኢዩ፤ ኣዩ ፍቕሪ፡ ክሣብ ክንድዚ፡ ንደቂ ሰብ ምፍቃር” ዝበሎ ነዚ ምስ ረኣዩ ኢዩ **ቅዳሴ ዮሐንስ ኣፈወርቅ**። ኣይሁድ፡ ብከምዚ ዝመሰለ ሓዞም፡ ዘሎ ዝኹነ ስቓይ፡ ወዲ ሰብ ክጸር ዘይከኣል፡ ኣብኡ ፈጺሞም፡ መወዳእታኡ ዓርቢ ኣብ መስቀል ሰቕሎም፡ ቀተልዎ። “ወገብረ መድኃኒተ በማእከለ ምድር” ኣብ ማእከል ምድር ኣብ ቀሪንዮ መድሓኒት ተተኸለ፡ ድሕነት ዓለም ኮነ ዝተባህለ ተፈጸመ። **መዝ 73**፡ ብሓቂ ንሱ ንሕማምና ጸሮ፡ ንስቓይና ኣብ ነብሱ ጸግኖ... ንሱ፡ ብሰሪ ገበንና ቈሰለ፡ ብሰሪ ኣበሳና ድማ ተኸትኩተ፡ ንሕና ሰላም ምእንቲ ክንረከብ መቐጸዕቲ ናብኡ ወረደ። ንሕናውን ብምብራቱ ሓዌና። **ኢሳ 53:4-6**፡ ጎይታ ከምዚሉ ክስቀልን ክመውትን ከሎ፡ ኩሉ ፍጥረት ኣምላኽነቱ መስኪሩ ኢዩ። ፀሓይ ጸልመተ፡ መጋረጃ ቤተ መቐደስ ተቐደ፡ ምድር ኣንቀጥቀጠት፡ ኣኻውሕ ተጨዖ፡ መቐብራት ተኸፍቱ፡ ምውታት ተንሥኡ፡ ንሕና ከኣ ከምዚ ጌሩ ስለ ዝተበጀወና ኢና ሰሙን ሕማማት ብሙሉኡ፡ ብፍላይ ዓርቢ ስቕለት፡ ኩልና ኣመንቱ ኣብዛ ቅድስቲ ቤተ ክርስቲያን ተረኺብና፡ ብስግደት፡ ብጸምን፡ ብጸሎትን፡ ኩሉ ሕማማቱን፡ ስቓይቱን እናዘከርና ንርከብ። ጎይታ፡ ኣብ መወዳእታ፡ “ተፈጸመ” በለ፡ ርእሱ ኣድነ፡ ነፍሱውን ወጸት። ምስ ሞተ፡ ዮሴፍን ኒቆዲሞስን ዝተባህሉ ሕያዎት ሰባት፡ ካብ መስቀል ኣውሪዶም፡ ገጊዞም ቀበርዎም፡ ጎይታ ከኣ ኩሉ ዝከኣሎ ኣምላኽ ስለዝኾነ፡ “ሽዑ እግዚአብሔር ከምቲ ካብ ድቃሱ ዘትንሥእ ሰብ፡ ተንሥኡ” ዝተባህለ፡ ንሓይሊ ሞት ኣሰነፉ ተንሥኡ። ክብሪ ንዘለዓለም ንዕኡ ይኹን። ንጸላእቱ ሃዲሞም ንድሕሪት ክሣብ ዝምለሱ ሠዓርም፡ ንሓዋሩ ከኣ ተነዊሮም ከም ዝተርፉ ገበሮም። **መዝ 78:65-67**።

ልዑል ጎይታ፡ ካብ ሙታን ምስ ተንሥኡ፡ ትንሣኤኡ ቅድም ነተን ካብኡ ከይተፈልዖ ተጊሆን ዘገልግላኡን፡ ዝስዕባኡን፡ ዝነበራ ኣንስቲ ኢዩ፡ ዘበሠረን። ትንሣኤ ጎይታ፡ ነቶም ሰቕልቱን፡ ጸላእቱን፡ ሕፍረትን፡ ውርደትን፡ ክኸውን ከሎ፡ ንግና ነቶም ሰዓብቱን ኣመንቱን ግና ዓወትናን ሓጎስናን፡ ክብረትናን ተስፋናን ኢዩ። ኦ ጎይታ፡ ንመስቀልካ ንሰግድ፡ ንትንሣኤኻ ድማ ነመስግን፡ እናበልና፡ ደጋጊምና ከነመስግኖ ከኣ ንርከብ።

**ክቡራን ሕዝብ ክርስቲያን፡- ጎይታ ብዓቢይ ሓይልን፡ ሥልጣንን፡ ንሓይሊ ሞት ሥዒሩ ዝተንሥኡ ጎይታ ኢዩ። ናብ ትንሣኤ ዝበጸሐ ድማ ክንደይ ውርደትን፡ ስቓይትን ሰጊሩ፡ ከም ዝኾነ ርኢናዮ ኢና። ናቱ ትንሣኤ ድማ፡ ናይ ዙልና ትንሣኤ ዘበሥር ትንሣኤ ኢዩ። ንሕናውን ኣብቲ መወዳእታ ዘበናት፡ ካብ ሙታን ተንሣእና፡ ኩልና ኣብ ቅድሚ መንበር ፍርዲ ክርስቶስ ቀሪብና ከም ንፍረድ እናዘከርና፡ ብየማን ዘቐውም፡ “ንዑ ናባይ” ዘብል ተግባር እናገብርና ክንጸንሕ ይግበእና።**

ናብቲ ሕፍረት ዘበለ ንዓቕ፡ ምእንቲ እቲ ኣብ ቅድሚኡ ዘሎ ሓጎስ ኢሉ፡ ኣብ መስቀል ሙማት ዝተዓገሠ፡ ኣብ የማን ኣምላኽ ዝተቐመጠ፡ ናይ እምነትና ጀማርን፡ ፈጸምን ዝኹነ ኢዩሱስ፡ ንጠምት ይብለና። **ዕብ 12:2**፡ ናብኡ ምጥማት ከኣ፡ ንዕኡ ምእማን፡ ነቲ ምእንታና ክብል ዝተቐበሎ ኩሉ ስቓይን መከራን ምዝካር ኢዩ። ነዚ ንሱ ዝረኸበ መከራን፡ ስቓይን፡ እናዘከርና፡ እንተኹድና፡ ኣብ ንሓድሕድና ፈጸምና ኣይንበዓደልን ኢና። ክፉእ ዝኹነ ኣይንሓስብን ኢና። እኳ ደኣ፡ ንሠናይ ግብሪ እናተቐዳደምና ንሓወይ፡ ከመይ ጌረ ኢዩ ዘሕጉሶ፡ ዝብል ሓሳብ ጥራይ ኢዩ ዝመጸና። ንሓውና እንተ ሓጉስና ድማ፡ ንኣምላኽ ኢና ነሕጉስ ዘሎና። እምበኣር፡ ብሩኽ በዓል ትንሣኤ ይግበረልና፡ ናይ ሓጎስ፡ ናይ ሰላም በዓል ይግበረልና፡ እምነት ኣምላኽ ዝጸንዓሉ ሠናይ ተግባር ዝሰፍነሉ ይግበረልና። ኣሜን።

**ክርስቶስ ተንሣኡ ካብ ሙታን፡ ብዓቢይ ሓይል ወሥልጣን፡ ኣሰሮ ንሰይጣን፡ ናጻ ኣውጽኦ ንኣዳም፡ ሰላም፡ ካብ ሕጂ ንደሓር፡ ይኹን፡ ፍሥሓ ወሰላም።**

ደብረ ሰላም ቅድስት ማርያም ናይ ኤርትራ ኦርቶዶክስ ተዋህዶ ቤተ ክርስቲያን ሸካጎ።  
በዓል ትንሣኤ ፬ ሚያዝያ ፳፻፯። (April 12, 2015)